

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు  
॥ శ్రీమన్నారాయణీయే అష్టపంచాశం దశకం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీమన్నారాయణీయే అష్టపంచాశం దశకం ॥

దావాగ్నిమోక్షాదివర్ణనం

త్వయి విహరణలోలే బాలజాలైః ప్రలంబ -  
ప్రమథనసవిలంబే ధేనవః స్వైరచారాః |  
తృణకుతుకనివిష్టా దూరదూరం చరంత్యః  
కిమపి విపినమైషీకాఖ్యమీషాంబభూవుః || 58.1 ||

అనధిగతనిదాఘక్రౌర్యవృందావనాంతాత్  
బహిరిదముపయాతాః కాననం ధేనవస్తాః |  
తవ విరహవిషణ్ణా ఊష్మలగ్రీష్మతాప -  
ప్రసరవిసరదంభస్యాకులాః స్తంభమాపుః || 58.2 ||

తదను సహ సహయైర్ధూరమన్విష్య శౌరే  
గలితసరణి ముంజారణ్యసంజాతఖేదం |  
పశుకులమభివీక్ష్వ క్షిప్రమానేతుమారా -  
త్వయి గతవతి హీ హీ సర్వతోఽగ్నిర్జజృంభే || 58.3 ||

సకలహరితి దీప్తే ఘోరభాంకారభీమే  
శిఖిని విహతమార్గా అర్థదగ్ధా ఇవార్తాః |  
అహహా భువనబంధో పాహి పాహీతి సర్వే  
శరణముపగతాస్త్యాం తాపహర్తారమేకం || 58.4 ||

అలమలమతిభీత్యా సర్వతో మీలయధ్వం  
భృశమితి తవ వాచా మీలితాక్షేషు తేషు |

క్వ ను దవదహనోఽసౌ కుత్ర ముంజాటవీ సా  
సపది వవృతిరే తే హంత భాండీరదేశే || 58.5 ||

జయ జయ తవ మాయా కేయమీశేతి తేషాం  
నుతిభిరుదితహాసో బద్ధనానావిలాసః |  
పునరపి విపినాంతే ప్రాచరః పాటలాది -  
ప్రసవనికరమాత్రగ్రాహ్యఘర్మానుభావే || 58.6 ||

త్వయి విముఖమివోఽచైస్తాపభారం వహంతం  
తవ భజనవదంతః పంకముచ్ఛోషయంతం |  
తవ భుజవదుదంచద్భూరితేజఃప్రవాహం  
తపసమయమనైషీర్యామునేషు స్థలేషు || 58.7 ||

తదను జలదజాలైస్త్వద్వపుస్తుల్యభాభి -  
ర్వికసదమలవిద్యుత్ప్తీతవాసోవిలాసైః |  
సకలభువనభాజాం హర్షదాం వర్షవేలాం  
క్షీతిధరకుహరేషు స్వైరవాసీ వ్యనైషీః || 58.8 ||

కుహరతలనివిష్టం త్వాం గరిష్ఠం గిరీంద్రః  
శిఖికులనవకేకాకాకుభిః స్తోత్రకారీ |  
స్ఫుటకుటజకదంబస్తోమపుష్పాంజలిం చ  
ప్రవిదధదనుభేజే దేవ గోవర్ధనోఽసౌ || 58.9 ||

అథ శరదముపేతాం తాం భవద్భక్తచేతో -  
విమలసలిలపూరాం మానయన్ కాననేషు |  
తృణమమలవనాంతే చారు సంచారయన్ గాః  
పవనపురపతే త్వం దేహి మే దేహాసౌఖ్యం || 58.10 ||

|| ఇతి శ్రీమన్నారాయణీయే అష్టపంచాశం దశకం సమాప్తం ||